

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavītārkikakesarī |  
vedāntācāryavaryo me sannidhattāṃ sadā hr̥di ||*

*śrīmadveṅkaṭādhvari viracitam  
|| śrīlakṣmīsahasram ||*

*|| saṅkīrṇastabakaḥ ||*

*This document\* has been prepared by*

*Sunder Kidāmbi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

॥ saṅkīrṇastabakaḥ ॥

samastaguṇavistārasamāveśaniveśanam |  
vande 'ravindanilayaṃ varadaṃ paradaivatam || 1 ||

audāryaśevadhīraninditakāntisindhuh  
ojaḥ prāsādanidhirujjvalasaukumāryā |  
vaidarbharītiriva vāridhirājakanye  
ślāghāpadaṃ bhavasi sāravidāṃ kavīnām || 2 ||

ārambhametya mahanīyamamoghayatnā  
prāptyāśayā śritapadā paramepsitasya |  
nityaṃ phalaṃ kalayase niyatāptibhājā  
nāthena nāṭakakalāparipāṭikeva || 3 ||

vyāptyā prasiddhā śritapakṣapātā  
bādhānabhijñā pratipakṣasūnyā |  
samīhitaṃ sādhayasi dhruvaṃ naḥ  
saddhetuvad dugdhapayodhikanye || 4 ||

prakṛtiruciramūrtiḥ pratyayānāṃ vidhātrī  
samadhikaguṇavṛddhiḥ sādhutāmādadhānā |  
sṛjati padamajādyairīpsitāṃ drāgananta  
sthīraphaṇitividheyā śabdavidyeva padme || 5 ||

adhikaraṇavicārārambhasīdadvipakṣaṃ  
kimapi viśadayantyā kṛtsnavedārthatattvam |  
galati gahanakarmāmbanaṃ mohajālaṃ  
kamalamukhi bhavatyā karmamīmāṃsayeva || 6 ||

caturākṛtilakṣaṇābhirāmā

paradevasya guṇān prakāśayanti |

upadarśayase'pavargamārgaṃ

mama śārīrakabhāratīva mātāḥ || 7 ||

suvarṇaśrīramyaṃ śubhakarapadarcaṃ śrutikulaṃ

bhavadrūpaṃ cedaṃ bhavati mahitaṃ brāhmaṇagaṇaiḥ |

tayoritthaṃ bhedaḥ sphurati taṭinījānitanaye

budhendrairadhyeyaṃ prathamamitaraddhyeyamiti ca || 8 ||

vyākocavārijadharāṃ dvijarājasevyām

avyāhatāmamṛtaśaivalinīmiva tvām |

niḥ sīmasaṃsṛtinidāghavidāhataptāḥ

kecitsudhābdhitanaye kṛtino bhajante || 9 ||

vātsalyaṃ tava rāghavapraṇayini

vyācaṣṭa kākāsuraḥ

śaktiṃ durghaṭasādhanīm hanumataḥ

śītassa vālānalaḥ |

audāryaṃ tvadapāṅgalabdhavibhavo-

llāsā mahendrādayaḥ

kāruṇyaṃ kṛpaṇā vayaṃ tu viguṇā

nirhetukaṃ rakṣitāḥ || 10 ||

doṣaughāḥ śaraṇaṃ jagāma guṇatā-

māditsuraṅgāni te

kauṭilyaṃ kimapi bhruvau kaṭhinatā

kalyāṇi vakṣoruhau |

dāridryaṃ bata madhyabhāgamadharaṃ

rāgastamaḥ kuntalān

cāñcalyaṃ dṛśamamba mandagatitā  
pādaḥ mukhaṃ mugdhatā || 11 ||

kṛtastvayā devi kṛpākaṭākṣa-  
leśairahaṃ ślokaḥdarbhako'pi |  
paraṃ tvahaṃ ślokaḥdityabhīkṣṇaṃ  
kadā nu gāyeyamiti pratīkṣe || 12 ||

āgastatiṃ me kimadrśyavidyā-  
madhyāpayasyabdhisute tathā tvam |  
sa viśvataścakṣuradhokṣajo'pi  
na paśyati vyaktatamāṃ yathainām || 13 ||

rakṣeti nāthasavidhe tava gādhamuktiḥ  
yadyudgatā mama bhavettata eva muktiḥ |  
etāvati śritamanorathapūraṇe'smin  
kṛṣṇapriye nanu tathāpi kiyānvicāraḥ || 14 ||

yadyamba nindasi yadūdvahavallabhe māṃ  
karmāṇi kāraya tadā kaluṣojjhitāni |  
nairghṛṇyameṣi yadi vā na tato'pi dūye  
nairāśyameva hi sukhaṃ nigadanti santaḥ || 15 ||

naivāpavargamatidurgamamarthaye tvāṃ  
na svargamamba na tato'pyaparaṃ ca saukhyam |  
abhyarthaye harisakhi tvayi bhaktimātram  
atrāpi cintayasi cedatha kiṃ karomi || 16 ||

mā kopaṃ kuru mātarekamadhunā jalpāmi dhṛṣṭo vacaḥ  
śaktiḥ kartumakartumanyathayitum jāgarti yeyaṃ tvayi |  
talleśo mama cedasetsyadamṛtaṃ sarvānaneṣyaṃ kṣaṇāt  
vidmo naivamupekṣase ghanakṛpā kasmāttvamasmāniti || 17 ||

saundaryasya nidhirmudāmudayabhūḥ  
 saṃpattimañjūṣikā  
 kāntīnām nilayaḥ kalājalanidhiḥ  
 kṣānterṇiśāntasthalī |  
 dākṣiṇyasya śaraṇyasadma kamale  
 dāṭṭvaviśrāntibhūḥ  
 āsthānī yaśasām prapāsi satṛṣā-  
 mādyasya puṃso dhanam || 18 ||

mohonmūlanamūlikā bhavajuṣām mokṣādhvaniḥ śreṇikā  
 cetaḥ śuddhividhānasiddhaguṭikā cintātamaścandrikā |  
 vidyāvibhramaśālikāsi kamale niṣṇoruromālikā  
 mātastvaṃ mama pārijātalatikā modāmbudhervīcikā || 19 ||

vikāsaḥ puṇyānāmapi ca vikacāmbhoruharucām  
 vivarto harṣāṇām vitatiramṛtānām pariṇatīḥ |  
 vikāraḥ kāruṇyāmṛtajaladhivīcīparīṣadām  
 vikalpaḥ kalpadrorjanani tava vīkṣā vijayate || 20 ||

prajñālatānām kimupaghnayaṣṭīḥ  
 paṇāyatām kāmagavī kavīnām |  
 prapañcamātastvamakiñcanānām  
 prāṇapratīṣṭhā paramāsi kāṣṭhā || 21 ||

asmādṛśāmabhyudayāṅkuro vā  
 nāthasya padme nayanotsavo vā |  
 divyauśadham vā duritāmayānām  
 pāraṃ paraṃ vā bhavatī bhavābdheḥ || 22 ||

tāṭaṅkarakṣām tridaśāṅganānām  
 taraṅgiṇījānitapaḥ phalaṃ śrīḥ |

dāridryavidrāvaṇamūlavidyāṃ

jagurjagannāyakanāyikāṃ tvām || 23 ||

pariṣkṛtiṃ paṅkajakānanānāṃ

parāyaṇaṃ naḥ śaraṇāgatānām |

santaḥ śakuntadhvajasundari tvāṃ

sarvasvamāhuḥ sakalāgamānām || 24 ||

parikarma vinirmalaṃ murāreḥ

pratiyatnaṃ pratibuddhaśemuṣṭīṇām |

bhavatīṃ bhavatīkṣṇayātanānām

abhicārāhutimāhurabdhikanye || 25 ||

munimānasarājahaṃsikā vā

murabhikalpaka mañju mañjarī vā |

śrutipañjaradivyaśārikā vā

janani tvāṃ guṇaratnapetīkā vā || 26 ||

pratisṛṣṭiriyam tadillatānām

pariṇāmo nu śirīṣamañjarīṇām |

pratibhāti hr̥di tvadīyamūrṭiḥ

parivṛttirharipatni kāñcanānām || 27 ||

prastāvanā bhuvanapālanānāṭakasya

prācyā diśo dhavalimāpi ca kālarātreḥ |

durgarvasarvarajanīcaradhūmaketuḥ

doṣadrumasya paraśustava devi rūpam || 28 ||

ālānayaṣṭirasi yogimanogajānām

āśāpiśācaparimocanamantṛavidyā |

kārtāntalokagamanapratirodhamudrā

kāruṇyapuṇyatatīnī kamalālaye tvam || 29 ||

*śaradaṃ tamoghanānāṃ śāśvatasukhasampadāmupoddhātam |  
śaraṇaṃ vrajāmi kamale śaurivaśīkāramūlikāṃ bhavatīm || 30 ||*

*|| iti śrīmadveṅkaṭādhvariviracite śrīlakṣmīsahasre saṅkīrṇastabakaḥ ||*